

பிரஸார் பாரதி  
அகில இந்திய வானொலி, சென்னை- 4

16 09 2024 12 40  
திங்கட்கிழமை பிற்பகல்

தலைப்புச் செய்திகள் -

1. உலகின் முதல் மூன்று பெரிய பொருளாதார நாடுகள் பட்டியலில் இந்தியாவை கொண்டுவர நாட்டின் 140 கோடி மக்களும் உறுதியேற்றிருப்பதாக பிரதமர் திரு நரேந்திரமோடி கூறியுள்ளார்
2. தூத்துக்குடி வ உ சிதம்பரனார் துறைமுகத்தில் புதிதாக கட்டப்பட்டுள்ள சர்வதேச சரக்கு பெட்டக முனையத்தை மத்திய அமைச்சர் திரு சர்பானந்த சோனாவால் இன்று நாட்டுக்கு அர்ப்பணிக்கிறார்.
3. மிலாதுன்நபி நாளை கொண்டாடப்படுவதையொட்டி குடியரசுத் தலைவர், குடியரசு துணைத்தலைவர், பிரதமர் உள்ளிட்டோர் மக்களுக்கு வாழ்த்து தெரிவித்துள்ளனர்.
4. ஐம்மு காஷ்மீர் சட்டப்பேரவைத் தேர்தலில் முதல் கட்ட வாக்குப்பதிவுக்கான பிரச்சாரம் இன்று மாலையுடன் நிறைவடைகிறது.
5. ஆசிய சாம்பியன் கோப்பை ஹாக்கி போட்டியின் அரையிறுதி ஆட்டத்தில் இந்தியா இன்று தென்கொரியாவை எதிர்கொள்கிறது.

---- இனி விரிவான செய்திகள் ----

||<<<>>>||

உலகின் முதல் மூன்று பெரிய பொருளாதார நாடுகள் பட்டியலில் இந்தியாவை கொண்டுவர நாட்டின் 140 கோடி மக்களும் உறுதியேற்றிருப்பதாக பிரதமர் திரு நரேந்திரமோடி கூறியுள்ளார்.

குஜராத் மாநிலம் காந்திநகரில் உள்ள மகாத்மா மந்தீரில் நான்காவது சர்வதேச புதுப்பிக்கத்தக்க எரிசக்தி முதலீட்டாளர்கள் மாநாடு மற்றும் கண்காட்சியை இன்று தொடங்கி வைத்து பேசிய பிரதமர், 2047-ஆம் ஆண்டுக்குள் வளர்ச்சியடைந்த பாரதத்தை உருவாக்குவதற்கான செயல் திட்டத்துடன் நாம் அனைவரும் செயல்பட்டு வருவதாகத் தெரிவித்தார்.

தொடர்ந்து மூன்றாவது முறையாக மத்தியில் ஆட்சிப் பொறுப்பை ஏற்றுள்ள தேசிய ஜனநாயகக் கூட்டணி அரசின் முதல் 100 நாட்களின் செயல்பாடுகள் நாட்டின் வளர்ச்சிப்பாதையை உறுதி செய்திருப்பதாகவும் திரு நரேந்திரமோடி குறிப்பிட்டார்.

இந்த மாநாட்டில் மத்திய புதுப்பிக்கத்தக்க எரிசக்தித்துறை அமைச்சர் திரு பிரல்ஹத் ஜோஷி, குஜராத் முதலமைச்சர் திரு பூபேந்தர் படேல் உள்ளிட்டோர் கலந்து கொண்டனர்.

அகமதாபாத் - காந்திநகர் கிட்டி சிட்டியை இணைக்கும் இரண்டாவது கட்ட மெட்ரோ ரயில் திட்டத்தையும் பிரதமர் கொடியசைத்து தொடங்கி வைக்கிறார்.

பின்னர் சூரிய மின்சக்தி வீடுகள் திட்ட பயனாளிகளிடையே திரு நரேந்திரமோடி கலந்துரையாடுகிறார்.

{}<<<>>>{}</p>
</div>
<div data-bbox="85 352 949 435" data-label="Text">
<p>நபிகள் நாயகத்தின் பிறந்த நாளான மிலாதுன்நபி நாளை கொண்டாடப்படுவதையொட்டி குடியரசுத் தலைவர் திருமதி திரௌபதி முர்மு, குடியரசு துணைத்தலைவர் திரு ஜகதீப் தன்கர், பிரதமர் திரு நரேந்திரமோடி உள்ளிட்டோர் மக்களுக்கு வாழ்த்து தெரிவித்துள்ளனர்.</p>
</div>
<div data-bbox="85 449 949 531" data-label="Text">
<p>குடியரசுத் தலைவர் வெளியிட்டுள்ள வாழ்த்துச் செய்தியில், நாட்டு மக்கள் அனைவரிடமும் அன்பும் சகோதரத்துவமும் வலுப்பெற வேண்டுமென்றும், சமத்துவமும் நல்லிணக்கமும் மேலோங்க வேண்டுமென்றும் கூறியுள்ளார்.</p>
</div>
<div data-bbox="85 546 949 596" data-label="Text">
<p>மனித குலத்திற்கு சேவை ஆற்றுவதில் மக்கள் தங்களை அர்ப்பணிக்க வேண்டுமென்றும் அவர் தெரிவித்துள்ளார்.</p>
</div>
<div data-bbox="85 609 949 660" data-label="Text">
<p>புனித குரானின் போதனைகளை மக்கள் பின்பற்றி அமைதியான சமுதாயத்தை கட்டமைக்க வேண்டுமென்றும் திருமதி திரௌபதி முர்மு குறிப்பிட்டுள்ளார்.</p>
</div>
<div data-bbox="85 674 949 756" data-label="Text">
<p>குடியரசு துணைத்தலைவர் திரு ஜகதீப் தன்கர் விடுத்துள்ள மிலாதுன் நபி வாழ்த்து செய்தியில், நபிகள் நாயகத்தின் அன்பு, இரக்கம், நீதி உள்ளிட்ட போதனைகள் நமது அன்றாட வாழ்வில் பின்பற்றப்பட வேண்டுமென்று கூறியுள்ளார்.</p>
</div>
<div data-bbox="85 770 949 821" data-label="Text">
<p>மனித குலத்தை வழிநடத்த அவர் அளித்த போதனைகள் காலம் கடந்து நிற்கக்கூடியவை என்றும் அவர் குறிப்பிட்டுள்ளார்.</p>
</div>
<div data-bbox="85 835 949 885" data-label="Text">
<p>பிரதமர் திரு நரேந்திரமோடி வெளியிட்டுள்ள வாழ்த்துச் செய்தியில், மக்களிடையே நல்லிணக்கமும், ஒற்றுமை உணர்வும் மேலோங்கி மகிழ்ச்சியும், வளர்ச்சியும் தழைத்தோங்கட்டும் என்று கூறியுள்ளார்.</p>
</div>
<div data-bbox="477 900 589 920" data-label="Text">
<p>{}<<<>>>{}</p>
</div>

ஐம்மு காஷ்மீர் சட்டப்பேரவைத் தேர்தலில் முதல் கட்ட வாக்குப்பதிவுக்கான பிரச்சாரம் இன்று மாலையுடன் நிறைவடைகிறது.

மூன்று கட்டங்களாக அங்கு தேர்தல் நடைபெறவுள்ள நிலையில், முதல்கட்டமாக 24 தொகுதிகளில் நாளை மறுநாள் வாக்குப்பதிவு நடைபெறவுள்ளது.

ஏழு மாவட்டங்களுக்கு உட்பட்ட அந்த தொகுதிகளில் அரசியல் கட்சித்தலைவர்கள் இறுதிக்கட்ட பிரச்சாரத்தில் ஈடுபட்டுள்ளனர்.

பிஜேபி மூத்த தலைவரும், மத்திய அமைச்சருமான திரு அமித்ஷா, ஐம்மு-காஷ்மீரின் தோடா மாவட்டத்தில் இன்று நடைபெறும் மூன்று தேர்தல் பிரச்சாரக் கூட்டங்களில் உரையாற்றுகிறார்.

ராம்பன், கிஸ்துவார், படார் ஆகிய இடங்களில் நடைபெறும் பொதுக்கூட்டங்களில் தமது கட்சி வேட்பாளர்களுக்கு ஆதரவாக அவர் வாக்கு சேகரிக்கவுள்ளார்.

இதனிடையே ஐம்மு-காஷ்மீர் சட்டப்பேரவைக்கு அடுத்த மாதம் ஒன்றாம் தேதி நடைபெறவுள்ள மூன்றாவது மற்றும் இறுதிக்கட்ட வாக்குப்பதிவுக்கான வேட்புமனுக்களை திரும்பப்பெறுவதற்கு இன்று கடைசி நாளாகும்.

கடந்த வெள்ளிக்கிழமை நடைபெற்ற வேட்புமனுக்கள் பரிசீலனையின்போது 37 பேரின் வேட்புமனுக்கள் நிராகரிக்கப்பட்டன.

||<<<>>>||

நாட்டின் பங்குச்சந்தைகள் இன்று காலை வர்த்தகம் தொடங்கியதிலிருந்தே ஏறுமுகத்தில் காணப்படுகின்றன.

மும்பை பங்குச்சந்தை சென்செக்ஸ் வர்த்தக தொடக்கத்தில் 100 புள்ளிகள் உயர்ந்து காணப்பட்டது.

தேசிய பங்குச்சந்தை நிப்டி முன் எப்போதும் இல்லாத அளவில் 50 புள்ளிகள் அதிகரித்து காணப்பட்டது.

அமெரிக்காவின் மத்திய வங்கிக் கொள்கையில் வட்டி விகிதங்கள் குறைக்கப்படும் என்ற எதிர்பார்ப்பு முதலீட்டாளர்களிடையே நிலவி வருவதையடுத்து, இந்திய பங்குச்சந்தைகளில் ஏற்றம் காணப்படுவதாக பங்குச்சந்தை நிபுணர்கள் தெரிவித்துள்ளனர்.

||<<<>>>||

தூத்துக்குடி வ உ சிதம்பரணார் துறைமுகத்தில் புதிதாக கட்டப்பட்டுள்ள சர்வதேச சரக்கு பெட்டக முனையத்தை மத்திய கப்பல் போக்குவரத்துத்துறை அமைச்சர் திரு சர்பானந்த சோனாவால் இன்று நாட்டுக்கு அர்ப்பணிக்கிறார்.

அங்கு நடைபெறும் நிகழ்ச்சியில் நிறைவுற்ற பல திட்டங்களையும் அவர் தொடங்கி வைக்கிறார்.

பல்வேறு புதிய திட்டங்களுக்கும் அவர் அடிக்கல் நாட்டுகிறார்.

புதிய பணிகளை தொடங்குவதற்கான நில ஒப்பந்தங்களும் மத்திய அமைச்சர் திரு சர்பானந்த சோனாவால் முன்னிலையில் நடைபெறவுள்ளதாக எமது செய்தியாளர் தெரிவிக்கிறார்.

( வாய்ஸ்பைட் - லஷ்மணன் ) --38-- செகண்ட்

||<<<>>>||

சுதந்திரப் போராட்ட வீரர் ராமசாமி படையாச்சியாரின் பிறந்த நாளை யொட்டி சென்னை கிண்டியில் உள்ள அவரது சிலைக்கு அருகே வைக்கப்பட்டிருந்த உருவப்படத்திற்கு முதலமைச்சர் திரு மு க ஸ்டாலின் மலர்தூவி மரியாதை செலுத்தினார்.

அஇஅதிமுக பொதுச்செயலாளர் திரு எடப்பாடி பழனிசாமி-யும் சென்னை கிண்டியில் உள்ள ராமசாமி படையாச்சியார் உருவசிலைக்கு மாலை அணிவித்து மரியாதை செலுத்தினார்.

||<<<>>>||

மத்திய வர்த்தகம் மற்றும் தொழில்துறை அமைச்சுத்தின் உள்நாட்டு வர்த்தக மேம்பாட்டுத்துறை ஸ்டார்ட் அப் சூழலை வலுப்படுத்துவதை நோக்கமாக கொண்டு பாஸ்கர் என்ற டிஜிட்டல் தளத்தை தொடங்கியுள்ளது.

ஸ்டார்ட் அப் நிறுவனங்கள், முதலீட்டாளர்கள், வழிகாட்டிகள், சேவை வழங்குபவர்கள், அரசு நிறுவனங்கள் உள்ளிட்ட முக்கிய பங்குதாரர்கள் இடையே ஒத்துழைப்பை மேம்படுத்தும் வகையில் இந்த டிஜிட்டல் தளம் வடிவமைக்கப்பட்டுள்ளது.

இந்தியாவை உலகில் முதன்மையான நாடாக மாற்றுவதற்கு மேற்கொள்ளப்பட்ட முன் முயற்சியாக ஸ்டார்ட்-அப் தளம் அமைந்துள்ளதாக மத்திய அரசின் செய்திக்குறிப்பு தெரிவிக்கிறது.

||<<<>>>||

பாரிஸ் பாராலிம்பிக் போட்டியில் வெள்ளிப்பதக்கம் வென்ற நாமக்கல் கால்நடை மருத்துவக் கல்லூரி மற்றும் ஆராய்ச்சி நிலைய மாணவி துளசிமதி முருகேசனுக்கு மாவட்ட நிர்வாகம் மற்றும் அக்கல்லூரியின் சார்பில் பாராட்டு விழா இன்று நடைபெற்றது.

பாராலிம்பிக்கில் தமக்கு வெள்ளிப்பதக்கம் கிடைக்க எடுத்த முயற்சிகளை மாணவி துளசிமதி முருகேசன் எமது செய்தியாளரிடம் தெரிவித்தார்.

( சவுண்ட்ஸ்டட் - துளசிமணி ) --- 35 செகண்ட்

||<<<>>>||

வங்கக்கடலில் உருவாகியுள்ள ஆழ்ந்த காற்றழுத்த தாழ்வு நிலை காரணமாக, பீகார், ஜார்கண்ட், ஒடிஷா மற்றும் சத்தீஸ்கர் மாநிலங்களில் இன்று கனமழை பெய்ய வாய்ப்பு உள்ளதாக இந்திய வானிலை ஆய்வு மையம் தெரிவித்துள்ளது.

மேற்கு வங்க கரையையொட்டி உருவாகியுள்ள ஆழ்ந்த காற்றழுத்த தாழ்வுப்பகுதி, மேற்கு - வடமேற்கு நோக்கி நகர்ந்து கொண்டிருப்பதாக அது கூறியுள்ளது.

இது காற்றழுத்த தாழ்வு மண்டலமாக வலுவிழந்து அடுத்த 48 மணிநேரத்தில் ஜார்கண்ட் மற்றும் சத்தீஸ்கர் மாநிலங்களையொட்டி வடமேற்கு திசையில் நகரும் என்று தெரிவிக்கப்பட்டுள்ளது.

இதன் காரணமாக, ஜார்கண்ட், மேற்குவங்கம், ஒடிஷாவின் வடக்கு பகுதியில் கனமழை பெய்துள்ளது.

இதனிடையே நாட்டின் வடகிழக்கு பகுதிகளான மத்தியப்பிரதேசம், கொங்கன், கோவா பகுதிகளில் லேசானது முதல், மிதமான மழைக்கு வாய்ப்புள்ளதாகவும் வானிலை ஆய்வு மையம் தெரிவித்துள்ளது.

||<<<>>>||

ஆசிய சாம்பியன் கோப்பை ஹாக்கி போட்டியின் அரையிறுதி ஆட்டத்தில் இந்தியா இன்று தென்கொரியாவை எதிர்கொள்கிறது.

சீனாவின் **Hulunbuir**-ல் இப்போட்டி இந்திய நேரப்படி பிற்பகல் மணி 3.30-க்கு தொடங்குகிறது.

ஆசிய சாம்பியன் கோப்பை ஹாக்கி போட்டியில் ஒரு போட்டியில் கூட தோல்வியடையாத இந்தியா, சீனா, ஜப்பான், மலேசியா, கொரியா, பாகிஸ்தான் ஆகிய நாடுகளை வென்றது.

மற்றொரு அரையிறுதி ஆட்டத்தில் பாகிஸ்தான் - சீனாவை எதிர்கொள்கிறது.

||<<<>>>||

ஐ எஸ் எல் கால்பந்து போட்டியில் இன்று நடைபெறும் ஆட்டத்தில் முகமதன் ஸ்போர்ட்ஸ் கிளப் அணி - ஒருங்கிணைந்த வடகிழக்கு அணியை எதிர்கொள்கிறது.

கொல்கத்தாவில் இப்போட்டி இரவு மணி 7-30-க்கு தொடங்குகிறது.